

Jien, il-Festa u l-Banda Imperial

Christopher Bartolo

Sagristan

F'dan l-artiklu tiegħi ta' din is-sena hsibt biex nikteb fuq tliet sugġetti li hemm rabta bejniethom u huma konnessi ma' xulxin.

Għall-grazzja t'Alla, din is-sena kelli x-xorti niċċelebra l-40 anniversarju minn meta jien bdejt il-ħidma tiegħi bħala sagristan tal-Knisja Arcipretali tagħna li tant hija għall-qalb il-komunità Mellieħija. Kienet triq twila li tatni l-opportunità li naħdem ma' hafna nies u anke nagħti l-għajjnuna lil kull min kien jinħtiegħa – nies b'fehmiel, ideat u b'zonnijiet differenti f'ċirkostanzi u sitwazzjonijiet differenti.

Ftit tax-xhur ilu, għall-okkażjoni ta' dan l-anniversarju, organizzajt quddies ta' radd il-ħajr bħala ringrazzjament lil Alla ta' dak kollu li għamel miegħi matul dawn l-erbghin sena. Kont għad għandi sbatax-il sena. Kont għadni żgħazugh mimli enerġija – kif kienet tinħtiegħ il-knisja tagħna. Il-bidu kien f'it jew wisq diffiċli minħabba li f'dak iż-żmien kien qiegħed isir l-iskulturar u l-invjar tal-knisja mill-iskulturi Carmelo u Emanuel Cini. Għalkemm il-ħmieg li kien jaqla' xogħol bħal dan kien tedjanti, dan ma qatgħalix qalbi minkejja l-inkonvenjent li kien joħloq ta' kuljum.

Nista' ngħid li l-imħabba lejn il-knisja nafha lill-ġenituri tiegħi Lippu u Mikelina. Monsinjur Gużepi Schembri – l-ewwel kappillan li ħdimt taħt it-tmexxija tiegħu – kompli rawwem fija dik l-imħabba lejn il-knisja sabiex meta nikber, inkun nista' nsir sagristan. Kif jaf kulhadd, jien dejjem għamilt l-almu tiegħi kollu sabiex il-knisja tagħna tkun imzejna bl-aħjar mod possibbli f'kull festa. Dan kien l-ideal ewlieni tiegħi u kien id-dover tiegħi wkoll. Dan ma kienx biżżejjed għaliex kelli xewqa oħra.

It-tieni xewqa tiegħi kienet li b'xi mod inkun ta' servizz għall-komunità Mellieħija. Sa minn ċkuniti, jien kont dejjem xi f'it ferrieħi u kont inħobb ngħin lix-xjuħ u tfal inqas ixxurtjati minni. Li tagħti l-għajjnuna lil min ikun fil-bżonn huwa valur sabiħ u li jagħtik hafna sodisfazzjon. Matul

dawn l-erbghin sena ta' ħidma fil-knisja tagħna, jien ippruvajt inkun ta' għajjnuna għal kull min seta' kellu bżonnha. Nistqarr li kien hemm mumentu ta' ferħ u sodisfazzjon u ltqajt ma' mumentu iebesin u li niktuni. Il-mumentu ta' niket li tiltaqa' magħhom kultant jibdeu jaqtgħulek qalbek, però bl-għajjnuna t'Alla, terga' tqum fuq saqajk. Kultant ngħid li donnu l-Bambin iridni nibqa' naħdem fit-tempju tiegħu għaliex, minkejja d-diffikultajiet, dejjem sibt min jinkuraġġini u jgħini sabiex nibqa' għaddej.



Din l-okkażjoni tal-erbghin anniversarju reġgħet tagħtni kuraġġ u saħħa ġdida għaliex ergajt rajt il-poplu Mellieħi qrib tiegħi. Hassejt il-poplu jifraħ miegħi u rrealizzajt kemm in-nies japprezzaw ix-xogħol li nagħmel u lkoll awgurawli biex inkompli naħdem b'risq il-knisja u l-komunità tagħna. Għalhekk, nixtieq niringrazzja lil mijiet ta' Maltin u Għawdxin li ġew jifirħu miegħi u juruni l-apprezzament tagħhom.

Il-festa tal-Vitorja hija parti minn ħajti – ma nista' qatt ninfired mill-festa tagħna. Il-festa tagħna għandha gheruq b'saħħithom hafna ġo fija. Il-festa tagħna kont, għadni u nibqa' nħobbha. Sa mill-1976, tul dawn l-erbghin sena, għamilt ħilti kollha, flimkien ma' hafna nies oħra, sabiex naraw li jkollna festa li tagħmel ġieħ lill-Mellieħin kollha. U hekk nibqa' nagħmel. Isir sforz kbir sabiex il-festa tkun suċċess u tħalli l-frott. Mingħajr is-sehem ta' hafna nies, il-

festa ma tistax tħalli dak l-impatt li wieħed jistenna. Il-valuri li jintwerew matul il-ġranet tal-festa huma ta' min ifaħharhom. Min-naħa tiegħi, jiena nagħmel mezz sabiex il-festa ngawdiha u nipprova nieħu sehem f'kull attività li tkun organizzata. Nipprova nsib il-ħin sabiex nisma' ż-żewġ innijiet sbieħ 'ad unur' Marija Bambina li jindaqqu miż-żewġ baned għezież għalina l-Melliħin.

Jien għandi rabta maż-żewġ baned tar-raħal tagħna għal ħafna raġunijiet. Sa mill-bidu tal-ħidma tiegħi bħala sagristan, dawn iż-żewġ għaqdijiet mużikali tawni l-appoġġ tagħhom. Dejjem urewni rispettu u offrewli l-għajnuna li kelli bżonn. Hekk kif il-kappillan ta' dak iż-żmien, Mons. Schembri, ħabbar il-ħatra tiegħi bħala sagristan nhar l-1 ta' Meju 1976 – jum San Ġużepp Haddiem – il-President, is-Sur Emanuel W. Grech, flimkien mal-kumitat tal-Banda Imperial kienu ġew jifirhuli u jwegħduni l-koperazzjoni u li tinżamm il-għaqda bejnietna. Huwa dover tiegħi li ngħid li din il-wegħda nżammet minn kull aspekt u din ir-relazzjoni tajba żdiedet u ssaħħet. Din ir-relazzjoni rajtha kemm-il darba anke għall-fatt li f'kull attività li jorganizzaw il-kumitati tal-Banda Imperial u ta' għaqdijiet l-oħra Mellihin li fihom dejjem urewni rispettu u apprezzament tal-ħidma tiegħi kemm għall-komunità Mellihija kif ukoll għall-għaqdijiet soċjali Mellihin.

F'dan il-mument, nixtieq niringrazzja lill-President attwali tal-Banda Imperial, is-Sur Josef Borg u lis-Segretarju tal-koperazzjoni u l-preżenza tagħhom għall-quddies ta' radd il-ħajr fil-Knisja Arċipretali u anke għall-attività li ġiet organizzata fl-okkażjoni tal-40 anniversarju nhar it-30 t'April 2016. Jiena dejjem emmint li meta tkun qiegħed taħdem mill-qrib ma' xi għaqda soċjali bħalma hi l-Banda Imperial, tkun qiegħed taħdem qrib parti sostanzjali mis-soċjetà ta' dak il-post u meta tagħmel hekk, tkun qiegħed tkun viċin ħafna nies, possibilment b'valuri, fehmiet u ideat differenti. B'hekk ukoll,

ikollok opportunità kbira biex tiltaqa' ma' ħafna nies bi bżonnijiet differenti u b'hekk ikollok ċans tgħinhom b'ħafna modi differenti.

Kif diġà għedt iktar 'il quddiem, mill-bidu nett tal-ħidma tiegħi bħala sagristan, kont offret kull għajnuna u koperazzjoni fil-ħin liberu tiegħi lil kull għaqda Mellihija. Din l-għajnuna offretta minn qalbi u mingħajr ebda preferenza lejn ħadd. Jiena dejjem kont disponibbli u aċċettajt kull stedina li saritli u lil kull min talabni. Il-ħbiberija li rnexxieli nibni ma' kull għaqda u soċjetà fir-raħal tagħna matul dawn l-erbghin sena ntweriet fl-okkażjoni ta' dan l-anniversarju. Kien ta' sodisfazzjon kbir għalija li nara lill-presidenti u lis-segretarji ta' kull għaqda jkunu preżenti jifirhuli miegħi kemm għall-quddies ta' radd il-ħajr fil-knisja kif ukoll fiċ-Ċentru Parrokkjali. Nixtieq niringrazzjahom minn qalbi għaliex bil-preżenza tagħhom urewni l-apprezzament tagħhom tal-ħidma tiegħi magħhom, imma b'mod speċjali fost il-komunità Mellihija.

Nagħlaq dan l-artiklu billi nrodd ħajr lil Alla ta' dawn l-erbghin sena li għogbu jagħtini biex nagħti s-servizz tiegħi bħala sagristan. Niringrazzja lill-Arċipriet u lill-kleru kollu tal-parroċċa tagħna, lis-Sindku u l-kunsilliera tal-Kunsill Lokali, lill-President u l-kumitat tal-Banda Imperial u lill-għaqdijiet l-oħra kollha Mellihin. Nixtieq nizzi ħajr lil kull min għinni u ħadem minn wara l-kwinti sabiex ġew organizzati l-attivitajiet tal-erbghin anniversarju minn meta bdejt il-ħidma tiegħi bħala sagristan.

Però l-akbar ringrazzjament nagħtih lill-komunità Mellihija kollha li tant ħabbtinu u li, sena wara l-oħra, tkompli tagħtini l-kuraġġ u turini li tapprezza l-ħidma tiegħi. Grazi mill-qalb u jalla nkomplu naħdmu flimkien sabiex kemm il-Knisja Arċipretali kif ukoll is-Santwarju Nazzjonali tal-Madonna tal-Mellieħa jkunu mill-isbaħ żewġ knejjes fil-gzejjer Maltin u Għawdxin.

Il-festa t-tajba lil kulħadd. Viva Marija Bambina!

